

## इंदिरा आवास के बिचौलियों पर नजर

पटना | हिन्दुस्तान ब्यूरो

इंदिरा आवास के बिचौलियों पर पुलिस की नजर है। योजना से भ्रष्टाचार को उखाड़ फेंकने के लिए उनके खिलाफ व्यापक अभियान की तैयारी है। अगले एक पखवारे तक अभियान चलाकर करीब चार लाख लाभार्थियों को इंदिरा आवास बांटा जाना है।

इसके लिए ग्रामीण विकास विभाग की ओर से पंचायतों में शिविर लगाए जा रहे हैं। ऐसे में यह आशंका भी जताई जा रही है कि इस अभियान के दौरान बिचौलिए भी सक्रिय हो सकते हैं। इसको देखते हुए पुलिस वैसे लोगों पर नजर रखेगी जिनकी गतिविधियों को लेकर शिकायतें प्राप्त होंगी।

### पुलिस रखेगी निगाह

- शिविर लगाकर बांटे जाने हैं करीब चार लाख आवास
- ग्रामीण विकास विभाग लगा रहा पंचायतों में शिविर

अगर कोई किसी लाभार्थी से पैसे ऐंठने की कोशिश करता है तो उनके खिलाफ मुकदमा भी दर्ज किया जाएगा और ऐसे मामलों का स्पीडी ट्रॉयल भी होगा। पुलिस मुख्यालय ने पहले से ही यह तय कर रखा है कि राज्य में बिचौलियों के खिलाफ स्पेशल ड्राइव चलेगा। हर पंचायत, हर प्रखण्ड और हर जिले में। खासकर इंदिरा आवास योजना में बिचौलिए बनकर

मोटी रकम बनाने वालों पर नजर रहेगी। सभी जिलों के एसपी को इन बिचौलियों को चिह्नित कर कार्रवाई का निर्देश दिया गया है। आधिकारिक सूत्रों की मानें तो रिजल्ट बहुत जल्दी आने शुरू हो जाएंगे। खासबात यह होगी कि बिचौलियों से सीआरपीसी की धारा 110 के तहत बांड भी भरवाए जाएंगे। सूत्रों की मानें तो इन बिचौलियों की धर-पकड़ के बाद वैसे लोक सेवकों पर भी शिकंजा कसेगा जिनकी मदद से ये सक्रिय हैं। पिछले दिनों राज्य पुलिस ने इंदिरा आवास में सक्रिय बिचौलियों के खिलाफ अभियान भी चलाया था। इंदिरा आवास में गड़बड़ी के मामले में अगस्त महीने तक 401 मामले दर्ज किए गए थे।